




Profil tas-Surmast Salvinu Vella 50 sena mill-mewt tat-tieni Surmast Direttur tal-Banda San Pawl

Taghrif migbur minn Keith Muscat



Salvinu Vella twieled il-Mellieha nhar l-10 ta' Settembru 1910, iben Carmelo Vella u Francesca, xebba Grima. Ta' disa' snin, beda jitharreg fil-muzika fic-Cirkolu Muzikali La Vittoria (Mellieha). Huwa għazel li jitgħallem il-Kwartin, tant mexxa 'l quddiem fit-tagħlim ta' dan l-istrument, li f'qasir zmien, ġie magħżul bħala Prim Kwartin fl-istess banda, kariga li hu żamm sas-sena 1927. Ta' sittax-il sena, huwa beda' kors biex isir għalliem fl-Iskejjel tal-Gvern, iżda l-ġibda kbira li huwa kellu għall-muzika hajritu jibda' il-lezzjonijiet fil-kompożizzjoni, fl-armonija u fil-kontrapunt għand is-Surmast Guze Abdilla, u fil-pjanoforte għand is-Surmast Angelo Abdilla. B' rizzultat ta' l-istudji tiegħu, Vella rnexxielu jikseb ċertifikat mir-Royal Academy of Music u mir-Royal College of Music, it-tnejn ta' Londra.

F'Ottubru 1950, is-Surmast Vella ġie fdat bit-tmexxija tal-Banda San Pawl, wara li f' Awissu ta' l-istess sena, s-Surmast Emanuele Gauci kien irtira minn Surmast Direttur ta' din il-Banda. Taht is-Surmast Vella, il-Banda San Pawl, kompliet tikseb suċċess artistiku akbar u popolarita'.

Waħda mill-isbah okkażjonijiet li fihom ha sehem is-Surmast Vella bħala Direttur Muzikali tal-Banda San Pawl, kienet dik ta' nhar il-Hadd, 29 ta' April 1951, meta ġie nawgurat planċier ġdid li kien ġie rregalat lis-Socjeta' minn Nobbli Dr J Attard dei Baroni Montaldo LLD, President Effettiv tal-Banda San Pawl, u maħdum minn Mose' Attard minn Naxxar. Dan il-planċier sewa' Lm 125. F'dik il-lejla, il-President ġie akkumpanjat b'marċi brijużi mid-dar tiegħu sal-planċier il-ġdid, li kien ġie mbierek mill-Kappillan Patri Gann Frangisk Grima, fil-preżenza ta' bosta mistednin distinti u numru mdaqqas ta' ammiraturi u hbieb. Wara r-riċeviment ta' l-okkażjoni, din il-festa spicċat bl-eżekuzzjoni ta' programm muzikali taht id-direzzjoni tas-Surmast Salvinu Vella.

Okkażjonijiet oħra kienu meta fl-1952, il-Banda hadet sehem fl-Isfilata tal-Karnival bil-maskeruni quddiem karru dekorat u l-bandisti lebsin ta' *Trouble Makers* idoqqu l-marċijiet. Hawn il-Banda kisbet żewġ premijijiet. Fl-1953 il-Banda kisbet premju iehor bil-kostum *Jesters on Parade*, u bil-maskeruni. Fit-2 ta' Ġunju 1953, il-Banda San Pawl hadet sehem f'waħda mill-akbar sfilati ta' baned bil-karrijiet dekorati li qatt saru f' Malta, għall-okkażjoni tal-festi kbar li saru f'Malta fl-okkażjoni tal-inkoronazzjoni tar-Regina Elizabetta it-Tieni.

Is-Surmast Salvinu Vella irtira mill-Kariga ta' Surmast Direttur fl-1967 u halla dan il-wied ta' dmugh nhar it-Tlieta, 2 ta' Frar 1982.